

3rd February 1966]

பயங்கரமாக நினைத்துக்கொண்டிருப்பவர்களுக்கு, தொழிற்சாலைகளை நாமும் அமைக்க முடியும் என்ற நிலையை உணர்பண்ணுவதற்கு பயன்படுகின்றன. அவர்களுக்கு இருக்கின்ற பயத்தை போக்குகிறது. எந்தெந்த இடங்களில் தொழிற்பேட்டைகள் அமைக்கப்படுகின்றனவோ அந்தந்த இடங்களில் தொழில்களை ஏற்படுத்த தொழில் அதிபர்களுக்கு உற்சாகம் ஏற்பட்டு தொழில்களை ஏற்படுத்த முன் வருகிறார்கள். இதுவரை நான்கு ஜில்லாக்களில் நடைபெற்றிருக்கின்றன. ஆனால், கடந்த ஓராண்டு காலமாக இந்தக் கருத்தரங்குகள் நடத்துவதில் தடை ஏற்பட்டிருக்கிறது. காரணம் என்னவென்று சொன்னால், பொதுவாக நாட்டில் “இன்வெஸ்ட்மென்ட் கிளாமெட்”—பணம் போடுவதற்கு சந்தர்ப்பம்—குறைவாக இருப்பதால் இப்படிப்பட்ட கருத்தரங்குகள் நடத்துவது பயன் அளிக்காது என்று சற்று ஒத்தி வைத்திருக்கிறோம்.

திரு. எஸ். முருகையன் : வட ஆற்காடு மாவட்டத்தில் நடைபெற்ற கருத்தரங்கில், அங்கே பல தொழில்களை ஏற்படுத்துவதற்கு வாய்ப்பு இருக்கிறது என்று முடிவு எடுத்ததாக விவரங்கள் மேலும் வைக்கப்பட்டிருக்கிறது. குறிப்பாக என்னுடைய தொகுதியிலுள்ள மண்டபத்தூர் என்ற இடத்தில் இரும்புக்கனி இருப்பதாக சொல்லப்படுகிறது. இது போன்ற கனிப் பொருட்களை உபயோகித்து சிறிய தொழிற்சாலைகளை ஏற்படுத்த சர்க்கார் யாவையாவது அனுசி நடவடிக்கை எடுக்க முன் வருமா?

கனம் திரு. ஆர். வெங்கட்டராமன் : பத்து ஆண்டு காலமாக இந்த சர்க்கார் இதைத்தான் செய்துவருகிறது. சர்க்காரே ஒவ்வொருவரையும் கூப்பிட்டு ஏதாவது தொழிற்சாலையை ஏற்படுத்த வேண்டும் என்று சொல்லிக்கொண்டிருக்கிறது. இந்தக் குறிப்பிட்ட தொழில் சம்பந்தமாக என்னிடம் இப்போது தகவல் இல்லை.

Steel casting plant at Arkonam

* 64 Q.—SRI S. MADHAVAN : } Will the Hon. the Minister
SRI V. SANKARAN : }
for Industries be pleased to state whether the Government have taken steps to set up a steel casting plant with Russian collaboration at Arkonam?

THE HON. SRI R. VENKATARAMAN : Yes, Sir.

திரு. செ. மாதவன் : ரஷ்ய நாட்டுடன் தொடர்பு கொள்ளப்பட்டுள்ளதா? இதற்கான அனுமதியை மத்திய சர்க்கார் கொடுத்து விட்டதா? இதை ஏற்படுத்துவதற்கான முயற்சிகள் இப்போது எந்த அளவில் இருக்கின்றன?

கனம் திரு. ஆர். வெங்கட்டராமன் : கனம் உறுப்பினர் அவர்கள் கேட்கின்ற எல்லாச் சந்தேகங்களையும் நிவர்த்தி செய்கின்ற முறையில் மத்திய சர்க்காரிடம் தொடர்பு கொண்டு இதற்கு வேண்டிய எல்லாவிதமான உத்தரவுகளும் பெற்று, ரஷ்ய நாட்டுடனும் பேச்சுவார்த்தைகள் நடத்தி ஒப்பந்தமும் கையெழுத்தாகிவிட்டது. சீக்கிரத்தில் இது உற்பத்திக்கு வந்துவிடும் என்று தெரிவித்துக் கொள்கிறேன்.

[3rd February 1966]

திரு. வை. சங்கரன் : இந்தத் தொழிற்சாலையில் என்னென்ன பொருட்கள் உற்பத்தி செய்யப்படும், ஒவ்வொரு ஆண்டும் எவ்வளவு கிடைக்கும் என்று எதிர்பார்க்கப்படுகிறது?

கனம் திரு. ஆர். வெங்கட்டராமன் : இது கலவை உருக்கு செய்கின்ற திட்டம். ஆண்டு ஒன்றுக்கு 50 ஆயிரம் டன் அளவிற்குச் செய்யப்படும்.

திரு. இரா. நெடுஞ்செழியன் : கனம் அவைத் தலைவர் அவர்களே, எவ்வளவு மூலதனத்தில் இது ஆரம்பிக்கப்படுகிறது? இதற்கு பிற நாட்டிலிருந்து ஏதாவது உதவி கிடைக்கின்றதா?

கனம் திரு. ஆர். வெங்கட்டராமன் : இது ஒரு லட்சம் டன் அளவுக்கு உற்பத்தி செய்யவேண்டும் என்று திட்டமிடப்பட்டிருக்கிறது. இதற்கு மூன்றரைக்கோடி ரூபாய் செலவாகும் என்று மதிப்பிடப்பட்டிருக்கிறது. இப்போது நாம் உடனடியாக எடுத்துக் கொள்வது 50 ஆயிரம் டன் உற்பத்தி செய்வதை மட்டும்தான். இதற்கு ரஷ்ய நாட்டிலுள்ள கம்பெனி ஒன்று, நீண்ட கால தவணையில், குறைந்த வட்டியில் கடன் தர ஒப்புக்கொண்டிருக்கிறது.

திரு. வை. சங்கரன் : இந்தக் கலவை உருக்கு என்னென்ன காரியங்களுக்குப் பயன்படும்?

கனம் திரு. ஆர். வெங்கட்டராமன் : ஏதாவது சயன்ஸ் புத்தகத்தைப் பார்த்து தெரிந்து கொள்ள வேண்டும்.

திரு. சா. கணேசன் : இந்தக் கலவை உருக்குகளை கலந்து 'பார்ஸ்'-களாக ஆக்கி பிறதுறைகளில் உற்பத்திக்கு உதவுவதற்கு கொடுக்கலாம் என்ற உத்தேசம் அரசாங்கத்திற்கு இருக்கிறதா?

கனம் திரு. ஆர். வெங்கட்டராமன் : நம்முடைய ராஜ்யத்தில் சற்றேறக்குறைய 10, 11 ரீ-ரோலிங் மில்கள் இருக்கின்றன. அதாவது 10, 11 உருட்டு ஆலைகள் இருக்கின்றன. இவைகளுக்கு வேண்டிய பில்லட்-கள் இப்போது கிடைப்பதில்லை. ஆகவே, சர்க்காரே இதைத் தயார் செய்து இம்மாதிரிப்பட்ட உருட்டு ஆலைகளுக்கு கொடுத்தால், அவர்கள் தேவைப்படுகிற 'செக்ஷன்' களை உற்பத்தி செய்வார்கள்.

புலவர் கா. கோவிந்தன் : அரக்கோணத்திற்கு முன்பே ஒரு தொழிற்சாலை வருவதாக இருந்தது, அதற்கு போதிய தண்ணீர் கிடைக்கவில்லை என்ற காரணத்திற்காக அதை மாற்றிவிட்டார்கள். இதிலும் அப்படிப்பட்ட காலதாமதம் எதுவும் ஏற்படாமல் உடனடியாக செய்து முடிப்பதற்கு அமைச்சர் அவர்கள் தக்க நடவடிக்கை எடுத்துக்கொள்வார்களா?

கனம் திரு. ஆர். வெங்கட்டராமன் : இது சர்க்காரே செய்கிறது. இதை யாரும் மாற்ற முடியாது.

3rd February 1966]

திரு. ஜே. மாதா கவுடர் : இதில் நம்முடைய பங்கு என்ன? ரஷ்ய கம்பெனிக்கு கொடுத்திருக்கிறோமா? அப்படியென்றால் எவ்வளவு கொடுக்கப்பட்டிருக்கிறது என்பதைச் சொல்ல முடியுமா?

கனம் திரு. ஆர். வெங்கட்டராமன் : ரஷ்ய நிறுவனம் ஒன்று இதற்கு நீண்ட கால தவணையில், குறைந்த வட்டியில் கடன் கொடுக்க ஒப்புக்கொண்டிருக்கிறது என்று நான் ஆரம்பத்திலேயே சொன்னேன்.

திருமதி செகதாம்பாள் வேலாயுதம் : தலைவர் அவர்களே, பல்வேறு தொழிற்சாலைகளிலும் 'பில்லட்' கள் போதிய அளவிற்கு கிடைக்காத காரணத்தால், தங்கள் பணியை செவ்வையாக நடத்த முடியாத நிலை இருப்பதாக தெரிகிறது. ஆகவே, இந்த பில்லட்-களை எளிதாக பெருவதற்கு எந்த வழிகளை சர்க்கார் மேற்கொண்டிருக்கிறது?

கனம் திரு. ஆர். வெங்கட்டராமன் : இம்மாதிரி ஆலைகளை ஏற்படுத்தி பில்லட்-களை வழங்கலாம் என்கிற வகையில் அரசாங்கம் முயற்சி எடுத்துக்கொண்டிருக்கிறது. நாட்டில் பில்லட்-கள் குறைவாகவே கிடைக்கின்றன. முக்கியமாக 'ஸ்க்ரப்' அதிகமாக வேண்டும். இவைகள் எல்லாம் போதிய அளவில் கிடைப்பதற்காக சர்க்கார் எல்லாவிதமான முயற்சிகளும் எடுத்துக்கொண்டிருக்கிறது.

திரு. எஸ். ஜே. ராமசாமி : இந்தத் தொழிற்சாலை சம்பந்தமாக அரசாங்கத்திற்கு சென்று ரஷ்ய நாட்டு நிபுணர்கள் பார்த்தார்களா? கனம் தொழில் அமைச்சர் அவர்களும் உடன் சென்றார்களா?

கனம் திரு. ஆர். வெங்கட்டராமன் : எனக்கு ஞாபகம் இல்லை.

திருமதி செகதாம்பாள் வேலாயுதம் : தலைவர் அவர்களே, இப்படிப்பட்ட தொழிற்சாலை ஜில்லா வாரியாக ஏற்படுத்தப்படுமா, அல்லது தாலுகா வாரியாக ஏற்படுத்தப்படுமா?

கனம் திரு. ஆர். வெங்கட்டராமன் : ராஜ்யத்தில் இது ஒன்றை ஏற்படுத்துவதே கடவுள் பட்ட பாடாக இருக்கிறது. ஜில்லாவாரியாக ஏற்படுத்துவதற்கு இன்னும் அதிக கால தாமதமாகும்.

திரு. எஸ். பொன்னுசாமி : இந்த தொழிற்சாலை சம்பந்தமாக கிடைக்கின்ற பொருட்கள் மூலமாக, புதிய ரோலிங் மில்-கள் ஏற்படுத்துவதற்கு வாய்ப்பு ஏற்படுமா?

கனம் திரு. ஆர். வெங்கட்டராமன் : இப்போது சர்க்கார் 50 ஆயிரம் டன் கலவை உருக்கு கிடைப்பதற்கு ஏற்பாடு செய்யப்பட்டிருக்கிறது. இதன் மூலமாக இப்போது நடைமுறையில் இருந்து கொண்டிருக்கின்ற சிறிய யூனிட்களுக்கும் பெரிய யூனிட்களுக்கும் போதியதாக இருக்கும். மேற்கொண்டு விஸ்தரிக்கும்போது புதிய ரோலிங் மில்களை ஏற்படுத்துவதற்கு வாய்ப்பு கிடைக்கக்கூடும்.